

Listafelag Føroya

Ársfrágreiðing til aðalfundin 29. juni 2016

Á seinasta aðalfundi 13. juni 2015 stóðu Annika Marr Poulsen og Katrin í Gongini fyri vali, Annika tók ikki við afturvali, men Katrin varð afturvald, nývaldur í nevndina bleiv Leivur Holm.

Súsanna Danielsen og Malan Marnersdóttir vóru afturvaldar sum tiltakslimir og Regin Vilhelm sum grannskoðari.

Nevndin skipaði seg við Hilmari Høggenni sum formanni, Pál Weihe sum næstformanni, Leivur Holm sum skrivara, Julianna Klett sum kassameistara og Katrin í Gongini sum heimasíðu røkil

Ólavsøkuframsýningin

Sum vanligt skipaði Listafelagið fyri Ólavsøkuframsýningini í fjør, og heitt var á Oggi Lamhauge at standa fyri. Framsýningin var ein samanseting av yrkis- og áhugalist. Framsýningin var bygd upp í tveimum pørtum, einum parti við innbodnum listafólki og einum parti við verkum, sum øll høvdi høvi at senda inn.

Boðin vóru millum onnur: Jógvan Biskopstø, Kári Svensson, Edward Fuglø, Guðrið Poulsen, Eyðun av Reyni, Jóna Rasmussen umframt listgrafikarin Rikhardur Valtingoy, ið er serligur gestur úr Íslandi. Hesi yrkis listafólkini vóru biðin um at hava orðið: “Flágir” í huga og hetta var somuleiðis eitt evni á framsýningini.

Eitt av áhugaverdu verkunum var “NATION BUILDING” hjá Edwardi Fuglø, sum eisini myndaði plakatina fyri sýningina. Hetta er eitt verk gjørt við útlenskum gerandisvørum í saman myndaðu Merkið. Verkið hongur í dag uppi á Hotel Føroyum.

Listafelagið hevur í ár heitt á Solveig Hanusardóttir Olsen, listafrøðing, um at skipa fyri Ólavsøkuframsýningin 2016. Hon hevur lýst uppleggið til framsýningina soleiðis:

Ólavsøkuframsýningin

– veitslurómur, skjúrt og hosubond, okkurt gott til góman og listini í miðdepli.

Ólavsøkuframsýningin á Listasavninum er ein klassikari. Framsýningin hevur heili 69 ár á baki, og nógv list hevur verið sýnd fram hesi ártíggjuni. Í ár er einki undantak, og fyrireikingarnar eru í háseti. Framsýningin verður fyriskipað eitt sindur øðrvísi í ár enn undanfarin ár. Hesuferð er hon nevniliga fyri innbodnum listafólkum. Listafelagið hevur heitt á Solveig Hanusardóttir Olsen, listafrøðing, at standa fyri framsýningini, og hon hevur gjørt eitt úrval. Listafólkini eru vald við útgangsstøði í stili og tilfari soleiðis, at listin á ein ella annan hátt er í samljóði við hvørja aðra. Bæði viðurkend og spírandi listafólk luttaka, og nógv áhugavert er at koma eftir. Framsýningin fevnir um nakað av tí besta í føroyska listaheiminum her og nú. Miðlanir eru fleiri – millum annað olja á lørift, installatió, foto, tekstil list og grafikkur. Hjúklað verður um listaupplivingina, sansirnir, forvitnið, og møguleiki er sjálvsagt eisini at gera sær eina íløgu í verk.

Vit bíða í spenningi til á Ólavsøku.

Listamannahúsið á Dalatrøðni

Nevndin hevur eisini í farna ári nýtt fitt av orku til húsini eftir Janus, Listamannahúsið á Dalatrøðni, so tey kunnu rekast, soleiðis sum Janus ynskti tað. Vit hava verið í sambandi við Tórshavnar kommunu viðvíkjandi rakstrinum av húsinum. Avbjóðingin hjá nevndini er at tryggja ein skynsaman rakstur av húsunum, umframt at tryggja at raksturin av húsunum ikki kemur at tyngja nevndarbeiðið í felagnum framyvir. Listafelagið hevur í farna ári stuðla grunninum og lænt honum tókan pening.

Limatiltøk

Sunnudagin tann 8. november eydnaðist endiliga at vitja Skúlan á Argjahamri, vit hugdu eftir

listaprýðingini av skúlanum, og listakvinnan Astri Luihn, greidd sjálv frá listini og tilgongdini. Listafelagið hevur fingið ein bólk á Facebook, bara fyri limir.

Skeið í listasøgu.

Listafelagið skipaði fyri skeiðsrøð í listasøgu fyri limum og øðrum áhugaðum við listfrøðinginum Mette Wivel. Hon er danskur listafrøðingur, sum dugir stak væl at siga frá list og listasøgu. Tað prógvaði hon, tá hon í 2008 helt fyrilestrarøð her heima hjá okkum. Hon dugir bæði at greina sjálvar myndirnar, men eisini at seta tær inn í ein listasøguligan samanhang og ikki minst at seta tær inn í ein hugsøguligan samanhang. Hon undirvísir soleiðis, at eisini tey, sum ikki hava forkunnleikar, fáa nakað burtur úr.

Skeiðini vóru hildin yvir 5 vikuskifti, har byrja var í september í fjør og enda í februar í ár.

Opið hús í Listamannahúsinum á Dalatrøðni

Listakvinnan Silja Strøm hevði opið hús í august og danska listakvinnan Rigmor Bak Frederiksen í september í Listamannahúsinum á Dalatrøðni.

Ferð til New York

Listafelagið skipaði fyri limatúri til New York mánaðarskifti apríl/ mai. 26 limir vóru við í ferðalagnum, ferðast var umvegis Ísland. Ferðin var sera væl eydnað.

Á skrá var m.a. Guggenheim og MoMa umframt vitja var í Chrysler bygninginum, Empire State Building, Rockefeller Centrinum, Grand Central Station, Ground Zero, Metropolitan og Central Park.

Listafelagið 75 ár

23. mars 2016 vóru liðin 75 ár síðani LISTAFELAG FØROYA varð stovnað. Í hesum sambandi var skipað fyri hátíðarhaldi við pallborðsfundi í Listaskálanum við heitinum:

“Føroysk list seinastu 75 árin, nú og komandi” við í pallborðinum vóru:

Bárður Jákupsson, listamaður, sum legði fyri við at siga søguna um føroyska list hesi farnu árin felagið hevur starvast, Hansina Iversen, listakvinna, Jóhan Martin Christiansen, listamaður og Solveig Hanusardóttir Olsen, listafrøðingur, sum søgdu sína hugsan um nútíðar føroyska list. Aftaná var tjak, sera nógv fólk vóru møtt og Kringvarpið bandaði fundin og sendi hann mikudagin eftir, sum mentanartátt. Eftir fundin var ábit og sigast má at hátíðarhaldið eydnaðist sera væl.

Keypt verk

Listafelagið keypti eina standmynd úr træ við heitinum “Marta” eftir Hanna Bjartalíð. Umframt hetta verkið hevur felagið latið Listasavninum tvey onnur verk í varðveitslu. Hesi eru verk við heitinum “Dress” úr gipsi, restum av pappi og blekki eftir Jóhan Martin Christiansen, og grafiskt verk uttan heiti, eftir Hansinu Iversen, sum var gáva til felagið frá Steinprenti.

Takk fyri